



హరే కృష్ణ హరే కృష్ణ కృష్ణ కృష్ణ హరే హరే !  
హరే రామ హరే రామ రామ రామ హరే హరే !!



**తొమ్మిదవ అధ్యాయము: రాజవిద్యారాజగుహ్య యోగము  
సారాంశము:**

9వ అధ్యాయం "రాజవిద్యా రాజగుహ్య యోగము" లో కృష్ణుడు తానే భగవంతుడనని, సృష్టి స్థితి లయ కారకుడనని, అన్నింటా విస్తరించిన పరమాత్ముని గురించి, ఆయనను పొందు విధము గురించి తెలిపాడు. ఇది పవిత్రమైన జ్ఞానము. విద్యలలో ఉత్తమమైనది, అతి నిగూఢమయిన ఈ బ్రహ్మ విద్య జీవుని మోక్ష రహస్యాన్ని తెలియజేస్తుంది. భగవంతుని అధ్వర్యంలోనే సమస్త చరాచర సృష్టి జనిస్తుంది, కల్పాంతంలో ఆయనలోనే విలీనమై మళ్ళీ కల్పాదిలో సృష్టింపబడుతుంది. ఈ జగత్తుకు తల్లి, తండ్రి, పూర్వుడు, కర్మ ఫల ప్రదాత, ప్రణవ నాదము, వేదాలు, వేద విద్య, వేదాల ద్వారా తెలియదగినవాడు ఆయనే అని చెప్పాడు.

సర్వాన్నీ భరించేవాడు, ఆశ్రయము, బీజము, శరణునొసగేవాడు, సాక్షి, సత్స్వరూపుడు, అమృతుడు తానే అని చెప్పాడు. మూఢులు ఆయన తత్వాన్ని తెలియక వ్యర్థమైన ఆశలతో, నిష్పయోజనమైన కర్మలతో నశిస్తున్నారు. సజ్జనులు ఆయన్ని సదా కీర్తిస్తూ భక్తి తో ఆరాధిస్తారు. అనన్య చింతనతో ఆయనను ఉపాసించేవారి యోగ క్షేమాలు ఆయనే వహిస్తాడు. అన్య దేవతలను ఆరాధించేవారు కూడా ఆయననే ఆరాధిస్తున్నారు. ఆయనొసగే కామ్యార్థాలను ఆయా దేవతల ద్వారా పొందుతున్నారు. నన్ను కొలిచేవారు నన్నే పొందుతారు. పవిత్రమైన హృదయంతో నాకు పత్రము, పుష్పము, ఫలము, జలము ఏది తర్పించినా దానిని స్వీకరించి నేను తృప్తుడనౌతాను. ఏ పని చేసినా ఆ కర్మ ఫలం భగవంతునికి సమర్పిస్తే కర్మ బంధంనుండి విముక్తుడవౌతారు. భగవంతుని ఆరాధించే ఎటువంటి భక్తుడైనా ఎప్పటికీ నశింపడు మరియు పరమగతిని పొందుతాడు. కనుక నాయందే మనసు లగ్నం చేసి, నా భక్తుడవై, నన్నారాధించుము, నన్నే శరణు జొచ్చుము, నన్నే నీవు పొందెదవు అని చెప్పాడు.

**కృష్ణం వందే జగద్గురుమ్**